

ప్రధాన మంత్రి నరేంద్ర మోదీకి

టీపీసీసీ అధ్యక్షుడు రేవంత్ రెడ్డి బహిరంగ లేఖ

.....

మోదీ జీ... ఇండియన్ స్కూల్ ఆఫ్ బిజినెస్ స్నాతకోత్సవంలో పాల్గొనేందుకు తెలంగాణ రాష్ట్రానికి వస్తున్న సందర్భంగా ఇక్కడ ప్రజల ఆకాంక్షలు, ఎన్నికల సందర్భంగా బీజేపీ ఇచ్చిన హామీలు... అవి అమలుకు నోచుకోని వైనాన్ని మీ దృష్టికి తెస్తున్నాను. ఎనిమిదేళ్లుగా బీజేపీ - టీఆర్ఎస్ మధ్య పెవికాల్ సంబంధం ఉన్నప్పటికీ ఇక్కడ ప్రజల ఆకాంక్షలు నెరవేర్చడంలో మాత్రం రెండు ప్రభుత్వాలు విఫలమయ్యాయి. రాజకీయ ప్రయోజనాలు తప్ప రాష్ట్ర ప్రయోజనాలు, రైతులు, యువత ఎదుర్కొంటోన్న సమస్యల పై రెండు ప్రభుత్వాలకు కనీసం పట్టడం లేదనిపిస్తోంది. విభజన చట్టంలోని హామీల సాధనకై మా కంఠశోషే తప్ప కార్యచరణలోకి మాత్రం రావడం లేదు.

బీజేపీ - టీఆర్ఎస్ మధ్య చీకటి సంబంధం చాలా బలంగా ఉన్నదనే ఇప్పటికీ తెలంగాణ సమాజం నమ్ముతోంది. తాజాగా విద్యుత్ సంస్కరణలు, విద్యా సంస్కరణల విషయంలో మీ ప్రభుత్వ జాతీయ విధానాన్ని పైకి వ్యతిరేకిస్తూ... అంతర్లీనంగా టీఆర్ఎస్ ప్రభుత్వం ఆమోద ముద్ర వేయడం దీనికి నిదర్శనం. బీజేపీ - టీఆర్ఎస్ లు పైకి ఉప్పు నిప్పు అన్నట్టుగా ఆడుతున్న రాజకీయ క్రీడ ఒక డ్రామా అని ప్రజలు భావిస్తున్నారు. ఆ విషయం అటుంచితే... మీరు రాష్ట్రానికి వస్తున్న సందర్భంగా ప్రజల పక్షాన ప్రదేశ్ కాంగ్రెస్ పార్టీ నుండి కొన్ని ప్రశ్నలు

అడగదలచుకున్నాను.

1. తెలంగాణ రాష్ట్రం, ఇక్కడ ప్రజలు, మా ఉద్యమ చరిత్ర, మా త్యాగాలు అంటే మీకు ఎందుకు అంత చులకన? గడచిన పార్లమెంట్ సమావేశాల సందర్భంగా మా మనోభావాలను గాయపరుస్తూ మీరు మాట్లాడిన తీరు తీవ్ర అభ్యంతరకరం. ఇప్పటికైనా మీరు ఆ మాటలను వెనక్కు తీసుకుని, తెలంగాణ సమాజానికి క్షమాపణ చెప్పండి.
2. కాంగ్రెస్ హయాంలో ప్రారంభించిన ప్రాణహిత - చేవేళ్లను కేవలం కమీషన్ల కోసం కేసీఆర్ రీ డిజైన్ చేశారు. దీంట్లో భారీ అవినీతి జరిగిందని మొదటి నుండి మేం ఆరోపిస్తున్నాం. ఈ ప్రాజెక్టు కేసీఆర్ కుటుంబానికి ఏటీఎంలా మారిందని మీ పార్టీ జాతీయ అధ్యక్షుడు జేపీ నడ్డా కూడా తాజాగా ఆరోపించారు. సొంత పార్టీ నేతలైనా సరే అవినీతిని సహించను అని బీరాలు పలికే మీరు కాళేశ్వరంలో అవినీతిని ఎలా ఉపేక్షిస్తున్నారు? ఆ ప్రాజెక్టులో జరిగిన అవినీతిపై సీబీఐ విచారణ జరిపించడానికి మీకు ఇబ్బంది ఏమిటి? ఏ చీకటి స్నేహం మిమ్మల్ని ఆపుతోంది?
3. బీజేపీ అభ్యర్థిని గెలిపిస్తే నిజామాబాద్ జిల్లా ఆర్మూర్ ప్రాంతంలో పసుపుబోర్డు ఏర్పాటు చేస్తామని అక్కడ రైతులకు ఎన్నికల సందర్భంలో హామీ ఇచ్చారు. మీ అభ్యర్థి ధర్మపురి అరవింద్ బాండ్ పేపర్ కూడా రాసివ్వడంతో రైతులు నమ్మి ఓట్లేశారు. ఆయన గారు గెలిచాక... పలుసార్లు కుటుంబ సమేతంగా వచ్చి మీతో పోటోలు, సెల్ఫీలు దిగడం తప్ప పసుపుబోర్డు మాత్రం తేలేదు. ఇప్పటికైనా హామీ మేరకు

పసుపుబోర్డు ఏర్పాటు చేస్తామని ప్రకటన చేస్తారా లేదా?

4. తెలంగాణ యువతకు ఉపాధి కోసం నాటి యూపీఏ ప్రభుత్వం ఐటీఐఆర్ ప్రాజెక్టును మంజూరు చేయడమే కాక రాష్ట్ర విభజన సందర్భంగా... బయ్యారంలో స్టీలు ఫ్యాక్టరీ, వరంగల్ జిల్లా ఖాజీపేటలో రైల్వే కోచ్ ఫ్యాక్టరీ ఏర్పాటుకు పార్లమెంట్ వేదికగా హామీ ఇచ్చింది. మీరు అధికారంలోకి రాగానే ఐటీఐఆర్ ను రద్దు చేశారు. స్టీల్ ఫ్యాక్టరీ ఊసే లేదు. కోచ్ ఫ్యాక్టరీ 2016 లోనే మహారాష్ట్రకు తరలించుకుపో . మీ మిత్రపక్షం టీఆర్ఎస్ వీటిపై నోరు మెదిపింది లేదు. మీ దృష్టిలో తెలంగాణకు అంత అప్రధానత దేనికి?

5. ఒడిస్సాలో నైసీ కోల్ మైన్స్ టెండర్ల విషయంలో అవినీతిపై నా సహచర ఎంపీ శ్రీ కోమటిరెడ్డి వెంకట్ రెడ్డి గారితో కలిసి కేంద్ర బొగ్గు శాఖ మంత్రి, ఇతర ఉన్నతాధికారులకు ఫిర్యాదు చేశాను. ఈ కుంభకోణం వెనుక కేసీఆర్ బంధువుల పాత్ర ఉన్నదని వివరాలు సమర్పించాం. మీ ప్రభుత్వం నుండి స్పందన లేదు. కారణం ఏమిటి? కేసీఆర్ అవినీతికి మీరే కంచెగా ఉంటున్నారా? ఆయనపై ఈగ వాలకుండా కాపాడుతున్నది మీరు కాదా?

6. కృష్ణా జలాల విషయంలో కేంద్రం వైఖరికి తోడు, కేసీఆర్ - జగన్ ఆడుతున్న క్రీడతో తెలంగాణకు తీవ్ర నష్టం జరిగింది. ఈ నేపథ్యంలో పాలమూరు - రంగారెడ్డి ప్రాజెక్టు దక్షిణ తెలంగాణ రైతుల ఆకాంక్ష. ఈ ప్రాజెక్టును కేసీఆర్ అటకెక్కించారు. పొరుగున ఉన్న కర్నాటకలోని అప్పర్ భద్ర ప్రాజెక్టుకు జాతీయ హోదా ఇచ్చిన మీకు...

తెలంగాణలో కరువు ప్రాంతమైన పాలమూరు, నల్గొండ, రంగారెడ్డి జిల్లాలకు శాశ్వత సాగునీరు, తాగునీరు అందించే పాలమూరు - రంగారెడ్డి ప్రాజెక్టుకు జాతీయ హోదా ఇవ్వడానికి ఇబ్బంది ఏమిటి?

7. విభజన చట్ట ప్రకారం తెలంగాణలో ఏర్పాటు చేయాల్సిన గిరిజన విశ్వవిద్యాలయానికి ఇప్పటికీ అతీగతీ లేదు. రాష్ట్ర ప్రభుత్వం స్థలం ఇవ్వలేదని మీరు... మీరు నిధులు ఇవ్వడం లేదని రాష్ట్ర ప్రభుత్వం తోడుదొంగల్లా ఎందుకు డ్రామాలు ఆడుతున్నారు? ఇది చాలదన్నట్టు ఆదిలాబాద్ జిల్లాలో ఉన్న సిమెంట్ కార్పొరేషన్ ఆఫ్ ఇండియా ను పూర్తిగా మూత వేసి, తుక్కును అమ్మకానికి పెట్టడం క్షమించరాని విషయం. దీనిపై కూడా ఇక్కడ ప్రజల ఆకాంక్షలకు అనుగుణంగా నిర్ణయం తీసుకుంటారా లేదా?

8. 2022 నాటికి రైతుల ఆదాయం రెట్టింపు చేస్తాం అని మీరు... వ్యవసాయాన్ని పండగ చేస్తానని మీ చీకటి మిత్రుడు కేసీఆర్ గతంలో ప్రకటించారు. దానికి భిన్నంగా ఇప్పుడు వరి వేస్తే ఉరి, రైతుల పంటలను ప్రభుత్వం కొనదు, కొనుగోలు కేంద్రాలు ఎత్తేస్తాం, బాయిల్డ్ రైస్ కొనేది లేదు... అని మీరు, కేసీఆర్ కలిసి చేస్తున్న డ్రామాలు తెలంగాణ రైతులను తీవ్ర మానసిక క్షోభకు గురి చేస్తున్నాయి. రైతులు గుండె ఆగి చస్తున్నారు. వారి చావులకు బాధ్యులు మీరు కాదా? మీ రాజకీయ క్రీడకు రైతులెందుకు బలికావాలి?

9. చివరిగా... అయోధ్య నుండి రామేశ్వరం వరకు రాముడి పుణ్యక్షేత్రాలను దర్శించుకునే విధంగా రూపొందించిన "రామాయణం సర్క్యూట్" ప్రాజెక్టులో దక్షిణ అయోధ్యగా

పేరుగాంచిన భద్రాద్రి రాముడుకి చోటెందుకు ఇవ్వలేదు. తెలంగాణ ప్రజల పట్టే కాదు... ఇక్కడ రాముడి పట్ల కూడా మీకు వివక్షేనా!? కిషన్ రెడ్డికి మంత్రి పదవి ఇవ్వడంలో ఉన్న శ్రద్ధ భద్రాద్రి రాముడిని భక్తితో గౌరవించుకోవడంలో ఎందుకు లేదు!?

తెలంగాణ గడ్డపై అడుగిడుతున్న సందర్భంగా ఈ తొమ్మిది ప్రశ్నలకు సమాధానం చెబుతారని ఆశిస్తున్నాం. మీ పార్టీ జాతీయ అధ్యక్షుడు జేపీ నడ్డా, కేంద్ర హోంశాఖ మంత్రి అమిత్ షా వచ్చిన సందర్భంలో సైతం మా ప్రశ్నలకు సమాధానం లభించలేదు. అత్యున్నత పదవిలో ఉన్న మీకు తెలంగాణ ప్రజల పట్ల బాధ్యత ఉంది. వారి తరపున సందిస్తోన్న ఈ ప్రశ్నలకు సమాధానం చెప్పాల్సిన అవసరం ఉంది. లేనిపక్షంలో తెలంగాణ ప్రజల మద్దతు కోరే హక్కు మీకు ఉండదు.

ఎ. రేవంత్ రెడ్డి,

ఎంపీ - మల్కాజ్ గిరి,

టీపీసీసీ అధ్యక్షుడు